

## IN MEMORIAM

# GUZÈ BORG PANTALLERESCO

Il-Hadd, 17 ta' Jannar 1965, ghal xi l-10.30 p.m., lissen l-ahhar kelmiet tieghu l-prokuratur legali Guzè Borg Pantalleresco meta talab lil dawk madwar is-sodda tal-mewt isellu ghal martu, hutu u hbiebu kollha "ghax kien sejjer fejn il-ghaziża ommu." Kien dak in-nhar meta ghal xi l-5.00. p.m. has-su hażin u t-tabib wissa lil martu li s-Sur Guzè htieglu jfittex l-isptar. Fit-8.30 p.m. hareg minn daru ghall-ahhar darba. Fl-isptar, fi kliem martu nfisha, is-sinjura Riccarda, kif gharrfitni, "zewgħa għamel mewta ta' qaddis," imwennes fil-hwejjeg tar-ruh minn qaribu Patri Frangisk, Kabuččin; ir-Reverendu Fortunato Mizzi, habibu tal-qalb, u l-kappillan tal-isptar.

Is-Sur Guzè bhallikieku qalbu hebritu x'kien se jghaddi minnu, għaliex tlitt ijiem qabel, fil-14 ta' Jannar 1965, kitibli, "Meta trid inti, jiena nħallilek tifikira ta' lehni.\* Tabilhaqq: Anton, ma nafx dan il-lehen kemm sejjer idum jinstama'. Wasalt biex inhalli 'l hbiebi, u s-Sema kahlani ta' gżiritna. Mid-dar, speċjalment wara nofs in-nhar, minieħ noħroġ, u bosta drabi filgħodu wkoll — illum wieħed minnhom;" u zied jistqarri, "Ma għadnix dak il-bniedem espansiv ta' xi darba. Il-fakoltà mentali bdiet tipparalizza u f'qalbi hemm il-hemda. Wara kollox għandi 75 sena magħluqa. Niskanta kif għexthom." Dawn kienu l-ahhar kliem miktuba minnu lili. Ftit jiem qabel mewtu kien kitibli dwar tagħrif li kont tlabtu, u hekk kien għalaq l-ittra, "Ma nafx Milied iehor inkunx għadni hawn għax saħħti sejra lura bis-siġhat. Tkun magħmula l-volontà t'Alla." Dawn il-kliem jixhdu bosta fuq is-Sur Guzè Borg Pantalleresco.



*Bil-kortesija tal-Union Press*

\* Is-Sur G.B.P. qiegħed jtkellem dwar talba tiegħi sabieħ nieħu "tape-record.ing" għall-qari ta' xi siltiet letterarji tiegħu.

Kien raġel iħobb 'l Alla u jqimu minn qalbu. Għal art twelidu kellu ġibda kbira. Għall-ħdura, il-ġonna u l-ħlejjaq kien imut. Il-ġħaxqa tiegħu s-skiet, il-ħemda, il-ġabra, il-ġhana tal-ġħasafar, il-ġmiel u l-fwieħa tal-fjuri fil-ġnien ta' San Anton, fejn kien joġħxa jqatta' ta' kuljum sigħat shah, meta kien jiflah. Dal-aħħar, wara nofs in-nhar, ta' kuljum erħilu jfittex il-ġabra fil-ġnien tal-Istitut Vincenzo Bugeja, billi dan jahbat eqreb lejn daru minn San Anton. L-iltiema minn dejjem miġbud lejhom u fosthom u qawb is-sorijiet li jduru bihom kien iħossu ta' ġewwa. Fis-skiet u l-ġabra hejja t-tmien tal-mawra tiegħu fid-dinja. Il-faqar ġhalih ma kienx ifisser dak il-ġħajb ta' min il-ġid tad-dinja kollox u dejjem; il-faqar 'frangiskan' kien jifhmu u jħaddnu. Għalih il-ħolqien daru u s-sbula tal-qamħ, tmewweg mar-riħ, il-ħobza ta' kuljum. Għalih il-bniedem hu l-ħleqa li jmla l-ħolqien bis-sbuhija. L-aktar maċ-ċekjknin u wisq aktar mal-iltiema, erħilu jiftah qalbu beħ u jrid jagħmilha ta' missierhom. Ma jfissirx li l-ħajja ġhalih kienet xi ħolma sabiħa, ġħax matul ħajtu hu wkoll ħabbat wiċċu ma' taqtigh il-qalb u n-niket. Ta' bniedem qalbu žġħira, qalbu kienet tingħafas u jrbki dmugh kiebi, izda tġħallem jistor u ma jurix id-diqa li daqqiet tkiddu. Meta tiffraħ biħ kien jiffraħ bik sebgħa ġħal seba' darbiet. Bi kliemu erħilu jix-tieqek tifhem li ġħandu qalbu miftuħa beħ ġħalik. Jekk tagħmillu nitfa ġid, ma jistabarx qabel ifieħmek kemm jafħulek, u jtenni u jtellet il-ħajr tiegħu. Ma kienx jistor qalbu bejn erba' ħitan ta' kamra, ġħax imqar fi triq maħnuqa bin-nies fommju jinfexx jitbissem u b'leħen ġħoli ma jiddejjaqx jiffraħ bik u jbierkek, lilek, niesek u ġħemilek. Kellu l-barħa ta' dawk it-tfal mingħajr ħ'iena li, bħal dik il-warda tiftah fommha ġħax-xemx tar-rebbiegha, jifirħu b'ġħajrhom, ikun min ikun jew ikunu fejn ikunu. Mingħajr ma jaħsibha darbtejn jidħol ġħalik f'dak li titolbu. U bniedem magħgun hekk kien jistenna bħallikieku d-dinja wkoll ġħandha tkun imghammra b'nies li dejjem jiftakru u jħossu ġħal ġħajrhom bħalma jafu jiftakru fihom infuħom. Bniedem bħalma kien is-Sur Ġużè kien ġħalhekk iħoss qalbu aktar tingħafas meta jintebah b'min jagħmel ta' bil ruħu ma raħx, jew bħallikieku ma semġħux, jew ma għarafx x'ried ifissirlu. Kien jistenna li ħaddieħor ikun qalbu f'idu bħalma hu dejjem xtaq ikun ma' ġħajru. Hekk nafu jien lil dan ir-raġel li matul ħajtu xtaq jagħmel il-ġid lil ħaddieħor, kif jaf hu u safe n jista'. Ġħani jew fqir. beltu jew ċakkar; tal-iskola jew bla tagħlim: il-koll ġħajru; il-koll ħaqħhom troddilhom qima u ġieħ ġħax ġħalih il-koll xbieħa ta' Alla. Ĥafna ħuma dawk il-Maltin jafuħ kif ktibt dwaru llum.

\* \* \*

Is-Sur Ġużè Borg Pantalleresco twieled il-belt Valletta nhar it-28 ta' Novembru 1889 minn Emanuele Borg u Vincenza, imwielda

Pantalleresco. Trawwem fl-istudji taht il-ghajnejn tal-Patrijiet Giżwiti fis-Seminarju ta' Ghawdex. Ghadda l-kors ta' Prokuratur Legali fl-Università Reġali ta' Malta. Fl-1917 halla l-Qrati u ghamel kors ta' *Marine Engineering* taht il-professur Nixon u sar *Assistant Fitter* fit-Tarzna. Ghal tul ta' tliet snin is-Sur Gużè ra mill-qrib u garrab b'idejh il-hajja tal-haddiem tal-id. Iz-żmien li ghamel fil-hanut tax-xoghol ma qabilx mieghu u hawdu. Wara tliet snin ta' "morr", kif sejjahlu hu, reġa' lura jahdem ta' prokuratur legali fil-Qrati. Maż-żmien issieheb fil-Partit tal-Haddiema. Meta twebbel johroġ bhala kandidat f'elezzjoni ġenerali mal-Partit Laburista Malti (Malta Labour Party), ma telax.

Dawn fuq fuq kelmtejn dwar hajtu. Jonqos iżjed u aqwa x'jin-ghad. L-isem ta' Gużè Borg Pantalleresco sa jibqghu jiftakruh il-kotba ta' proża u poezija li hareġ. L-ewwel wiehed deher fl-1927 u jigbor fih, ismu mieghu, "A Mia Madre: Versi," damma ta' vrus miktuba lil ommu, bniedna li hu dejjem habb u qatt ma nesa. Ghadda ż-żmien u fit-tliet snin, 1950, 1951 u 1952 deheru tieghu: "Folji Migbura", "Weraq Midmum", u "Ghex Mhux Bil-Hobż Biss". Hames snin wara l-ahhar wiehed, fl-1957, hareġ, "Palpiti, Dmugh u Tbissim." Il hawn u 'l hinn, fi "*Il-Maltà*," *It-Torca*, *Lehen is-Sewwa*, *Is-Sebħ*, deheru versi u kitba oħra tieghu. U dal-ahhar, fit-tieni harġa ta' Il-Muża Maltija, midmuma mill-Professor Gużè Aquilina, daħlu żewġ poeziji ta' G.B.P. li jisimhom, *Bla Dawl u Storja ta' Bufula*. Li l-Professor G. Aquilina, bhala l-kompilatur ta' Il-Muża Maltija, talbu poeziji sabiex hu jagħzel minnhom u jidhlu wkoll mad-damma, ferrhita qatigh lis-Sur Gużè, ghax barra li wrieni l-ittra tal-Professor, tarraflj kemm hassu hieni illi versi tieghu sabu wkoll posthom hdejn dawk ta' kittieba Maltin oħra shabu. Hekk, twettaq kliem il-Professor G. Aquilina nnifsu, bhala l-editur tal-*'Ġabra Letterarja'* — il-programm letterarju mxandar kull gimgha fuq ir-Rediffusion, meta f'xandira kollha mogħtija ghal kitba ta' G.B.P., stqarr illi dal-poeta ghandu hu wkoll in-nieċa tieghu fil-letteratura Maltija.

Illum, Gużè Borg Pantalleresco ma ghadux iżjed madwarna, niltaqghu mieghu meta jiftlilna jew jiltaqa' magħna meta hu jixtieq. Il-medda tieghu ta' hajja fuq din l-art intemmet ukoll, bhalma ntemmet ukoll, ta' dawk li ghaxu qablu u ghad tintefa dik tal-bnedmin li ghaxu qablu, kif ukoll ta' min ghad irid jigi. Din hi l-grajja tal-bniedem. Għan-nisrani, mal-mewt hemm it-tama li jitwieled fih ghajxien ġdid, oghna u aqwa. Dan hu l-awgurju li ghandi ghal Gużè Borg Pantalleresco. Għalih qawmien fi Kristu, kif jitlob it-Twemmin Nisrani li hu daqshekk haddan minn qalbu; għalina li nghożzu l-wirt letterarju li hallielna. Kbir jew żghir, il-wirt letterarju tieghu jfisser ghotja lill-poplu Malti.

Gużè Borg Pantalleresco xtaq hu wkoll ihalli tifikira tiegħu nnifsu f'ghamla ta' kitba letterarja, proża u poezija. Hu jagħmel sehem minn dik il-gemgħa professjonisti li għaxu matul is-seklu dsatax u dħul i'-ghoxrin illi thajru jfissru hsibijietom f'ghamla mirquma. L-akbar għadd minnhom xorbu minn skola taljana u għalhekk thajru għall-ewwel imiddu idhom jiktbu versi bit-Taljan. Għalihom il-għibda għall-mħabba fi żmien iż-żgħożija, is-sbuhija tal-holqien, il-għibda lejn art twelidek, il-ferh tal-hajja u l-biża' tal-mewt, kienet haġa xierqa — u mal-moda wkoll — ifissru hsibijietom billi infexxu f'kitba u f'polemiki politici, kemm f'xi gazzetti u f'xi ktejjeb, aktar iva milli le bit-Taljan. Meta ma tidholx il-politka, jaqgħu fuq grajjiet tal-Istorja ta' Malta. Il-kitba letterarja tagħhom kienet aktarx ta' versi. Hu minnu li Gużè Borg Pantalleresco hu wild dak iż-żmien u kiteb ukoli bit-Taljan kemm proża u kemm poezija. Izda meta jmidd idu jfieh ruhu bil-Malti, thoss aktar il-ġewwieni ta' ruħu; bil-Malti haṡsu ma' qaribu u għalhekk i'-kelma tinhaṡs haġja mhux għax imzejna fiha nfisha, izda għax kif tingħaġen waħda mal-oħra, thoss il-qalb tal-awtur li trid titkellem. Għalih il-bniadem u l-holqien imlewlu hsibijietu, u fihom ra 'l Alla illi de'jem talbu jhenn u jbierek. Gużè Borg Pantalleresco tafa' harstu madwaru u ra sbuhija poetika fil-hwejjeġ li jolqtu l-qalb ta' kull wiehed u waħda li jghixu l-hajja ta' kuljum. Kitbietu jixhdu li hu wiehed mill-kittieba illi ntebhu bit-tfajjel fqir, bil-iltim hosbien, bil-qamha fis-sbula, bil-benna tal-frotta; hu wiehed mill-kittieba li ntebah illi è-čekjen, il-fqir, l-iltim, fih ukoll il-poezija tiegħu u jhoss, jifhem, ibati l-ġuħ, il-ghomma, ir-reżha tax-xitwa, jifraħ u jibki ..... f'kelma waħda jghix daqs min hu setgħan, qawwi, felhan. Jigifieri hu wiehed minn dawk il-kittieba li meddew idhom għal kitba soċjali. Kittieb li jahseb f'ghajru, ighallimna hafna fuq kif inhuma magħgħuna hsibijietu. Gużè Borg Pantalleresco kien wiehed minn dawk li xtaq il-ġid lil ghajru. Dan hu l-qofol ta' kollox biex tifhem il-kitba ta' Gużè Borg Pantalleresco. Is-siwi tal-wirt letterarju tiegħu ma kienx għalih il-muftieħ jew il-bidu u t-tmiem. Għalih l-aqwa kien il-ġid li xtaq jagħmel. Jekk int jidhirlek li l-wirt letterarju tiegħu mhux tal-aqwa fost l-imghallmin, ma ġara xejn. L-aqwa li hu ta sehmu, u sehmu riedu jaqdi ta' ġid lil ghajru u ta' riżq lil-letteratura Maltija. Biex wettaq dan kollu è-èaħhad u medd għonqu għax-xogħol. Dawn huma dik il-ghamla ta' rġiel illi xieraq nieofu għal ftit hin niftalkru f'isimhom u f'ghemilhom.

Jekk trid tkun taf kif jifhimha haddieħor dwar il-prokuratur legali Gużè Borg Pantalleresco, tista' taqra x'kiteb l-avukat Edoardo Magri fil-*"La Crociata"*, il-harġa ta' Ottubru 1950, u x'qal in-Nutar

Vincenzo Maria Pellegrini fil-*"La Nuova Crociata del Malta"* f'Marzu tal-1952.

Tqalleb iż-żewġ kotba tiegħu 'Palpiti, Dmugh, Tbissim' u 'Ghex Mhux Bil-Hobż B'ss', — illi huma damma ta' hsebijiet, għajdut u fehmiel — tabilhaqq qajla ssib bħalhom fil-horġa ta' kotba bil-Malti; taqra kif hbiebu tkellmu fuqu, barra li tiltaqa' 'l hawn u 'l hinn ma' tagħrifiet zghar zghar li jibnulek dehra li turik sewwa min hu u kif jaħsibha Guže Borg Pantalleresco.

Mal-mewt tiegħu deher fil-gazzetti għadd ta' apprezzamenti minn hbieb li kienu jafuh. Min qal haġa u min semma oħra, kif jifhimha hu. Ilkoll jaqblu dwar it-tjieba u l-qalb kbira tiegħu, u x-xewqa shiha li jwettaq ġid lil għajru bil-pinna tiegħu.

Dawn huma t-tifikiriet li hu dmirna, li konna nafuh, u xieraq li niktbu biex ta' warajna jkunu jafuh u jifhmuh, iġhożzu t-tifikira tiegħu. Għa'ih ma hemmx, jidhirli, xewqa aqwa minn dik li trodd lil wiehed nisrani din ix-xewqa: *J'Alla isib il-mistrieħ tal-hena fi hdan il-Mulej!*

ANTON AGIUS MUSCAT.

Frar 1965.

KOTBA LI RĊEVEJNA GĦAL-LIBRERIJA

TAD-DAR TAL-GĦAQDA

**IL-MARTRI TA' L-UGANDA** ta' Guže Diacono — Minn għand l-Awtur.

**L-EWWEL JIEN** — Dramm fi Tliet Atti, ta' Ġ. Diacono. (Progress Press, 1963). Minn għand l-Awtur.

**IR-RUŻARJU** — Marzu-April, 1965 — Vol. XVII — No. 2. Minn għand l-Editur P.V. Barbara, O.P.

**MIRJA TA' QALBI** — Poeżiji ta' Charles Coleiro. (Lux Press, 1964). Minn għand l-Awtur.

**IL-MONASTERU "SAN PIETRU AP."** tas-Sorijiet Benedettini ta' L-Imdina — Mons. Gius. M. Xerri. Minn għand l-Awtur.

**DANTE — ID-DIVINA COMMEDIA** — L-Infern — Traduzzjoni u Kumment ta' Erin Serracino-Inglott — Stamperija tal-Gvern, Malta, 1964. Minn għand l-Awtur.